

Регулаторната комисија за енергетика на Република Македонија, врз основа на член 22, точка 3 од Законот за енергетика (“Службен весник на РМ” бр.16/2011 и 136/2011) и членовите 5 и 6 од Тарифниот систем за продажба на природен гас на тарифни потрошувачи (“Службен весник на РМ” бр. 94/2005, 43/2010 и 9/12), постапувајќи по Барањето на „МАКПЕТРОЛ ПРОМ-ГАС“ ДООЕЛ-Скопје за утврдување на продажната цена на природниот гас за јануари 2012 година, на седницата одржана на 27 јануари 2012 година, донесе

## **О Д Л У К А**

### **за утврдување на продажна цена на природен гас за месец јануари од 2012 година**

#### **Член 1**

На „МАКПЕТРОЛ ПРОМ-ГАС“ -Скопје, како вршител на енергетската дејност Снабдување со природен гас на тарифни потрошувачи приклучени на системот за пренос на природен гас, продажната цена на природниот гас за месец јануари од 2012 година, се утврдува да изнесува **28,5263 ден/нм<sup>3</sup>**.

Продажната цена на природниот гас од ставот 1 на овој член, ги содржи трошоците сврзани со набавката на природниот гас (набавната цена се состои од фактурна цена на природниот гас со вклучени зависни трошоци) во износ од **28,3871 ден/нм<sup>3</sup>** и цена за услугата снабдување на тарифните потрошувачи непосредно приклучени на системот за пренос на природен гас во износ од **0,1392 ден/нм<sup>3</sup>**.

Продажната цена на природниот гас од ставот 1 на овој член, не ја содржи цената за услугите пренос и управување со системот за пренос на природниот гас во износ од **1,1753 ден/нм<sup>3</sup>**, а која се однесува за тарифните потрошувачи непосредно приклучен на системот за пренос на природен гас.

Надоместокот кој што треба да го платат тарифните потрошувачи непосредно приклучени на системот за пренос на природен гас, во согласност со ставовите 1 и 3 на овој член, за месец јануари 2012 година **во кој не е содржан данокот на додадена вредност изнесува 29,7016 ден/нм<sup>3</sup>**.

Данокот на додадена вредност за вкупниот надоместок на цената на природниот гас за месец јануари од 2012 година, утврден во ставот 4 на овој член, изнесува **5,3463 ден/нм<sup>3</sup>**.

Вкупниот надоместок кој што треба да го платат тарифните потрошувачи непосредно приклучени на системот за пренос на природен гас, во согласност со став 4 и 5 на овој член, за месец јануари од 2012 година изнесува **35,0479 ден/нм<sup>3</sup>**.

#### **Член 2**

Продажната цена на природниот гас од членот 1 на оваа Одлука е утврдена со примена на продажен курс на САД доларот од **47,5200 денари** за еден САД долар, за месец декември од 2011 година, согласно заклучницата за купопродажба на девизи.

#### **Член 3**

Жалбата изјавена против оваа Одлука не го одлага нејзиното извршување.

#### **Член 4**

Оваа Одлука влегува во сила со денот на објавувањето во “Службен весник на Република Македонија”.

## ОБРАЗЛОЖЕНИЕ

МАКПЕТРОЛ „ПРОМ-ГАС“ ДООЕЛ-Скопје, со допис бр. 0702- 7/1 од 24.01.2012 година, до Регулаторната комисија за енергетика на Република Македонија достави Барање за утврдување на продажната цена на природниот гас за месец јануари од 2012 година. Со Барањето МАКПЕТРОЛ „ПРОМ-ГАС“ ДООЕЛ-Скопје предлага највисоката продажна цена на природниот гас за месец јануари од 2012 година да изнесува 35,9263 ден/нм<sup>3</sup>, што во споредба со цената од претходниот квартал во износ од 33,0283 ден/нм<sup>3</sup> претставува зголемување од 8,774 %.

Како причина за промена на крајната највисока цена на природниот гас во Барањето е наведено дека истото е условено со движењето на цените на мазутот и на дизел горивото на светскиот пазар, според кои согласно купопродажниот договор кој Макпетрол АД-Скопје го има склучено со “Гаспром експорт“- Москва, се формира набавната цена на природниот гас за секој квартал од 2012 година. Согласно на одредбите од Договорот, набавната цена на природниот гас во првиот квартал од 2012 година изнесува 561,46 \$/ 1000 нм<sup>3</sup> која споредена со набавната цена на природниот гас во четвртиот квартал од 2011 година од 568,40 \$/ 1000 нм<sup>3</sup> е пониска за 1,221%.

Во рамките на зависните трошоци, Барателот покрај засметаните трошоци за: царина и царински давачки од 0,5336 ден/нм<sup>3</sup>, банкарска провизија од 0,0042 ден/нм<sup>3</sup>, трошоци за банкарска гаранција од 0,1313 ден/нм<sup>3</sup>, ненадоместени курсни разлики и зависни трошоци за периодот јули-октомври 2011 година во износ 0,3036 ден/нм<sup>3</sup>, курсна разлика за ноември во износ 1,2174 ден/нм<sup>3</sup> има засметано и надоместок за трговецот утврдена во апсолутен износ од 0,4000 ден/нм<sup>3</sup> и намалена за апсолутен износ на цената на услугата снабдување со природен гас на тарифните потрошувачи приклучени на системот за пренос.

Барателот во месец јануари од 2012 година планира да испорача 5.924.853 нм<sup>3</sup> природен гас.

Барањето за крајната највисока цена на природниот гас е заснован на вредноста на САД доларот од 47,5200 ден/\$ (за месец декември од претходниот квартал, согласно заклучницата за купопродажба на девизи), која споредена со вредноста на курсот на САД доларот кој беше применет во четвртиот квартал од 2011 година од 45,5500 ден/\$ е повисока за 4,3249 %.

Во Одлуката на Регулаторната комисија за енергетика во крајната највисока продажна цена на природниот гас од 35,0479 ден/нм<sup>3</sup> содржана е увозната цена на природниот гас од 561,46 \$/ 1000 нм<sup>3</sup>, односно согласно курсот на денарот и зависните трошоци, набавна цена од 28,3871 ден/нм<sup>3</sup>, потоа цената на услуга снабдување од 0,1392 ден/нм<sup>3</sup>, цената на услугата пренос и управување со системот за пренос на природен гас од 1,1753 ден/нм<sup>3</sup>, како и ДДВ во апсолутен износ од 5,3463 ден/нм<sup>3</sup>.

Во рамките на зависните трошоци засметани се царина и царински давачки од 0,5336 ден/нм<sup>3</sup>, банкарска провизија од 0,0036 ден/нм<sup>3</sup>, трошоци за банкарска гаранција од 0,1313 ден/нм<sup>3</sup>, квартална разлика на корегираната набавна цена, ненадоместени курсни разлики и зависни трошоци од третиот и четвртиот квартал во износ од 0,7772 ден/нм<sup>3</sup>, која ќе биде вкалкулирана во секој месец од првиот квартал и надомест за трговецот со природен гас во износ од 0,2608 ден/нм<sup>3</sup>.

Специфичните трошоци по поделни позиции се пресметани со планирана количина на природен гас за испорака во месец јануари од 2012 година од 5.924.853 нм<sup>3</sup>.

Согласно напред изнесеното, се одлучи како во диспозитивот на оваа Одлука.

**ПРАВНА ПОУКА:** Против оваа Одлука може да се поднесе жалба, до Комисијата за решавање на жалби во областа на енергетиката, преку Регулаторната комисија за енергетика, во рок од 15 дена од денот на објавување на Одлуката во „Службен весник на Република Македонија“, согласно членот 31, став 1 од Законот за енергетика.

Уп1 Бр. 08-16/12  
27.01.2012 година  
Скопје

ПРЕТСЕДАТЕЛ  
Димитар Петров